

surya ganapati rao devaguptapu <drdsganapatirao@gmail.com>

చుక్కల పందిరి
(నక్షత్రములపై శతకము)

డా.దేవగుప్తాపు సూర్యగణపతిరావు
ఫ్లేట్ నం.202, వైట్ల వేంటేజ్
పెదవార్తేర్ జంక్షన్. విశాఖపట్టణము

చుక్కల పందిరి

- డా.దేవగుప్తాపు సూర్యగణపతిరావు

1 . అపుడె వండి వార్చి యన్నంపురాశిని

నింగిబుట్ట లోన నింపినారు

చందమామ హస్త మందు వడ్డింపగా

పెట్టినారు పెళ్ళివిందు కొరకు!

2. నింగి చీకటి గుహకప్పు నిండినట్లు

తల్లకిందుల పక్షులై తారకాళి

తపసు జేయుచు మితిలేని తపనతోడ

వెలుగు లోకాల నందగ వ్రేలు చుండె!

3. నింగి పశ్చిమమందున నిండునట్లు

తారకా కోరకమ్ముల హారమల్లి

వెలుగు వెన్నెల జలతారు వలువ కప్పి

పగటి తొలిపూజకై సిద్ధపరచి రెవరు?!

4. నీలి నింగిసిరాబుడ్డి నిండ నిశి సీ

రాను రంగుచుక్కల పొడి రంగరించి

పంచ వన్నెల రేపటి పటము గీయ

తేట తెలిమబ్బుకుంచియ తీర్చిరెవరు?!

5. నిండు చీకటి నల్లని కుండ లోన

వెలది వెన్నెలపాలను చిలికి వెన్న

తీయగా సిద్ధపరచిన తీరు తోచు

వెన్న తునకలై తారలు మిన్ను నిండి!

6. చదల వీధిని జాబిల్లి చట్టు పైన

చెడుగు మచ్చైన భిక్షువర్షయసికిని

బాటసారులు విసిరిన పైసలట్లు

చక్కగా యొప్పీయున్నవి రిక్కలిచట!

7. నింగి యను నల్లరేగడి నేల పైన

చక్కగా చుక్కవిత్తుల జల్లి రెవరు?

మొలక లెత్తిన బంగారు వెలుగుపంట

దండిగా మెండుగా పండి నిండె మింట!

8. నింగి నల్లకలువ నిగనిగారింపుకై
చిలికి నట్టి చిన్ని జలకణముల
రీతి మెరయుచుండె రిక్కలాకాశాన
మినుకుమినుకుమినుకుమినుకుమనుచు!

9. పాలపుంత లోన పారు వెన్నెలగంగ
తరగలందు దొరలి యరుగుదెంచు
చున్న యట్టి చిన్న చిన్న గులకరాల
రీతి దోచు నింగి రిక్కగములు!

10. ఇంత పూలతెప్ప నెవ్వరు కట్టిరో
కదులు చుండె నింగి నదమునందు
చందమామ తల్పమందమ్ముగా దాని
మధ్య లోన నెవరు మలచినారు?!

11. నీలి నింగి గాజు బౌలు నీటిని నింపి
తేలునట్లు చుక్కపూలు వేసి
మధ్యలోన చందమామ గులాబీని
మోహరించి రెవరు మోహనముగ?!

12. చలికి చల్లబడ్డ చదల సంద్రములోన

చుక్క లాయె మంచు ముక్క లనగ
వాని నడుమ కడకనూని చరించు జా
బిల్లి యొంటి నావ మల్లె తోచు!

13. తేట వెన్నెల సెలయేటి నీటి జాలు

కదలి కరిమబ్బు శిలలను కదియునపుడు
చిమ్మి చెల్లాచెదురులైన శీకరములు
మింట ముసిరెను చుక్కలై మినుకుమనుచు!

14. నింగి గాజు తొట్టె నిండ వెన్నెల నీరు

నింపి, చందమామ పంపు తోడ
గాలి బుడగ లనగజాలు చుక్కల జిమ్మి
మింట దిప్ప మబ్బు మీల నెవరు?!!!

15. పాల పుంతలోన పారు వెన్నెల యేట

పూచి నట్టి కలువ పూలనంగ
చందమామ సరస నందమ్ముగా కూడి
తళుకులీను చుండె తారకాళి!

16. నింగి పొయ్యి లోన నిప్పులు చిమ్మిన

తరణి ఆరిపోయి తరిగిపోయె

పొయ్యి లోన మిగిలిపోయిన బూడిద

రేణువులన మిగిలె రిక్కగములు!

17. కడలి గిన్నె లోన గల సబ్బునీటిని

మూను 'బబులువేండు' ముంచి యూది

బుడగ లనగ నొప్పు నుడురాజి గగనంపు

టంచు లంట జిమ్మి నించిరెవరు?

18. నింగి పళ్ళెరమున నింపినారెవ్వరో

చుక్క పప్పు బద్ద లొక్కబిగిని?

విందు జనులకెల్ల నందించ గాబోలు

చందమామ పిడత కింద పప్పు?!

19 విరుల నింపి గిలక బిగలాగి విడిచెనా

కాలమనెడు చిన్న బాలకుండు

వెలికి చిమ్మబడ్డ విరిసమూహము వోలె

నమరె నుడువలొస మంబరమున!

20 వెలుగురేని కాంతి వేడిమి తగ్గింప

జనులు పరచినట్టి జల్లెడయన

నొప్పి విన్ను , చుక్కలొప్పి జల్లెడలోని

కంత లనగ వెలుగు వింతలనగ !

21 చుక్కనాణెమ్ము లన్నియు లెక్కపెట్ట

రాత్రి పరఖామణీయంత్రరాజమందు

పోసినారెవ్వరో విడదీసి చూడ

ననగ నొప్పిను తారక లాకసమున!

22. నింగి చేను లోన నీరు పారించగా

బిందు సేద్యమును పసందు జేసి

చుక్క చుక్క లెక్క చొప్పున పారించు

చున్న పగిది తోచు మిన్ను నిశల!

23. కాలపురుషుడనెడు కామందు గారింట

వెండి వెన్నె లపురి వేసి పోసి

దాచి పెట్టుకున్న ధాన్యంబురాశియై

యొప్పు నాకసమున నుడుగణమ్ము!

24. నింగి గోపురమ్ము నిండుగా చెక్కించి
నిల్పబడిన మేటి శిల్పరాజి
రిక్కలనగ దోచు లేకున్న హేమ కుం
భముగ నేల నొప్పు హేమకరుండు?!

25. పాప పంకెలంపు ప్లాస్టిక్కు ముక్కలై
ఆకసంపు సరసు నలముకొనిన
కళ్ళలంపు సహిత కాలుష్య భూతమ్ము
లనగ దోచు చుక్క లాకసమున!

26. నింగి లోని సోమ లింగమ్మునకు నభి
షేక మెవరు పూని చేసినారు?
చుట్టుముట్టె పానవట్టమ్ము నిర్మాల్య
మట్టు తార లెల్ల నావహించి!

26. చదలయిసుకపుంత "సడకుయోజన"గా సి
మెంటురోడ్ గవర్న మెంటు వారు
వేయుకొరకు పరచు పిక్క కంకర వోలే
నలము కొనియె చుక్క లంబరమున!

27. తెలుపు నలుపు టీవి తెరవోలె కన్నట్టు

నింగి దట్టమైన నిశలలోన

తేటదనము లేని తెరపైన బొమ్మపై

చుక్కలలమినట్టు చుక్కలలమి!

28. టాపు తెల్లవెన్నె లకోటు డాబు చూడు

లోన చుక్క కంతలతో బనీను చూడు

గగనమనువాడు మధ్యతరగతి వాడు

పై పటారము మాత్రము చూపువాడు!

29. నిండు వరికంకులను దెచ్చి నెరపికట్టి

విన్ను చూరుకు వ్రేలాడ వెంటి కట్టి

చూరలియ్యగ చుక్కపిచ్చుకలు వ్రాలి

నట్టులున్న వి తారక లంబరమున!

30. చందమామ చదలచానను ముద్దాడె

మబ్బుల పరదాను మాటు జేసి

మొలిచెనామె మేన పులకాంకురమ్ములు

లెక్కపెట్టలేని చుక్కలనగ!

31. పగలు జగతి మీద పగబట్టినట్టుగా

నెండకాసి జనుల నెండగట్టె

తెలుపు చుక్కలున్న నలుపుతెర విహాయ

సమున కట్టె జనులు చల్లబడగ!

32. ఇనుని కోలుపోయి పెను విషాదమునంది

క్రుంగిపోయి నట్టి నింగిజనులు

కూడి సలుపుచున్న కొవ్వొత్తుల ప్రదర్శ

నముగ దోచు చూడ నభము భములు!

33. నిశి చిరంటి ముందు "నీసు" పై కూర్చుండి

"మూను హేటు" దీసి తానువంగి

కాలపురుషుడిచ్చు పూలగుచ్చము వోలె

నొప్పు నాకసమున నుడుగణమ్ము!

34. దివము నేలువాడు దివిజన్మిర్లరణిలో

మింట నీరు చిమ్ము ఫొంటెయినును

కల్పనమ్ము జేయగా జిమ్ము తుంపర

లనగ నొప్పు తార లంబరమున!

35. జగము లేలజాలు జగజెట్టియగు విశ్వ
సార్యభౌము టంకశాల గగన
మందు మింటుసేసినట్టి నాణెపురాశి
వెలుగులీను చున్న వెండి భములు!

36. సమయ పాలనమ్ము సాగింప నుడు గడి
యార మొకటి తా తయారుజేసి
విశ్వవిభుడు మొలను పెట్టుకున్న పగిది
నొప్పు నాకసమ్ము నుడుగణమ్ము!

37. యౌవనమున నున్న యామినీరత్నమ్ము
ప్రేమలేఖ వ్రాసె ప్రేయుని కొరకు
ఆ సుదీర్ఘ పత్రికాక్షరమ్ముల భాతి
తార లాకసమున తళుకులీనె!

38. రాత్రిధాత్రి నేలు రాజుగారెవ్వరో
పగటి సతికి ప్రేమ బహుమతి నిడ
మెరుగు చుక్కలున్న మెరుపుకాగితమన
నాకసమ్ము చుక్కలమరె నిశల

39. భూమి పైన నేమొ పూజకు వేళాయె

విరిసె చుక్క పూలు విన్ను పైన

కోయలేము గగనకుసుమంబు లవియని

మనసున సరిపెట్టుకొనగ వలయు!

40. చందమామ విష్ణుచక్రమ్ము నింగిప

ధ్వేతలమ్ము పైన తిరుగుచుండె

చుట్టు పక్క నున్న చుక్కలు చక్రమ్ము

చిమ్మినట్టి నిప్పు గుమ్మటములు!

41. నింగి యడవికెవరో నిప్పవెట్టి రగల్చ

నెగిసినట్టి కీలలుగ తనర్చు

తెలుపుపసుపుయెరుపుకలగల్గుచాయ న

క్షత్ర రాజి నిప్ప కణికలగుచు!

42. నింగి కానవచ్చు నీటి కల్లోలమై

వెక్కసముగ నురుగు చుక్కలురల

నానకట్ట తెగిన నాపగారాని య

య్యాపగా ప్రవాహ రూపమనగ!

43. ఆకసమ్ము తములపాకుపై రాసిన

సున్న మనగ నొప్ప చుక్కలెల్ల

చందమామ వక్క చందమై తాంబూల

చర్వణమున పండె సాంధ్యరసన!

44. పూని మలిసంజ మండెడు పొయ్యిమీద

నింగి పెనమును కాలంగ నిలిపి నీరు

చిలకరించగ చుయ్యని మొలకలెత్తె

చుక్క బుడగలు పెనముపై నొక్కబిగిని!

45. ఆకసంపు టరటి యాకు పరచి నీటి

చుక్కలు వెదజల్లి శుద్ధిజేసి

నిండు చందమామ వెండిచెంబును పెట్టి

వడ్డనకిట సిద్ధపరచిరెవరు?

46. అరయ నాకసంపు టద్దంబు తుడువంగ

చిలకరించి నట్టి జలకణములు

తారలయ్యె , వాని తడిపోవ నొత్తగా

నిండు చందమామ తుండుగుడ్డ!

47. నింగి పీఠమందు - నెరపిన చుక్కల
బియ్యమందు - వెండి బిళ్ళ చంద
మామ- పైన గురుతు మాసత్యదేవుండు
నిత్యమగు వ్రతంబు నింగిలోన!

48. వ్యోమ కేశుని ఘనజటా స్తోమమందు
నిలువజాలని నాకధునీ జలంబు
చింది తొట్లీలి ప్రిదిలిన బిందుచయము
లిందు రుచినొప్పె తారల చందమగుచు!

49. ముసలి దయ్యము తెల్లని ముసుగు వేసి
సంచరించుచు నున్నట్లు చంద్రుడొప్పు
చూచి భీతిల్లునట్లుగా చుక్కలొప్పు
మినుకు మినుకంచు వణుకుచు మింటిపైన

50. పెద్ద మొద్దు కన్వేయరు బెట్టుమీద
స్పృజన సాగింప ముడిసరుకజుని కొరకు
పోసి నడిపించుచున్నట్లు వ్యోమమందు
కదులు చున్నది నక్షత్ర ఘట కుదురుగ!

51. క్రీడ కొరకు నింగి "కేరము బోర్ల"య్యె
గ్రహము లొప్పె లోన "కాయను"లన
చుక్కలయ్యె పైన చిక్కని "పొడరు"
"స్ట్రెకర"నగ నొప్పె చందమామ!

52. కొండమీద గుర్తుకొట్టి నిద్దురపోవు
చుండె తలలనెత్తి చూడుడయ్య
భీతిగొలుపునట్టి వింత యాకారమ్ము
తెల్ల చుక్కలున్న నల్ల చిరుత!

53. ఇంత గోగణమ్ము వింతగా కొండపై
నడువ ధూళిరేగె, నడుమ వెల్ల
గొడుగు క్రింద గాచు గొల్లవాడున్నట్టు
లచట తారలును శశాంకుడొప్పు!

54. ఇంత శ్రద్ధతోడ నెవ్వడూదెనొ చూడు
తెల్ల చుక్కలున్న నల్ల బుడగ?
పైకి నెగురవేయ నాకాశమెల్లను
నిండి కానరాదు నింగి మనకు!

55. నీలి రంగులీను నింగి సోడాబుడ్డి
కొట్టి కొండమీద బెట్టెనెవడు?!

చందమామ గళమునందు గోళీకాయ
దానిలో బుడగలు తారకములు!

56. క్రీక్కిరియ చుక్కలైదీల కుక్కివేయ
నింగిజైలు చీకటికొట్టు నిండిపోయె

శశిని మాత్రము సుఖసౌఖ్య శాంతులోలుక
పెద్ద సింగిలు సెల్లులో పెట్టినారు!

57. నింగి ఫిల్టరుకటువైపు నింపినట్టి
వేడినీరు కాఫీపొడి తోడ కలసి

తేనెరంగు డికాక్షను దిగిన రీతి
జగతి గిన్నీలో నిండెను సాంధ్యకాంతి!

58. ఈ తమాలవృక్ష మిన్ని ఫలంబుల
విరగ కాసె నిట్లు విన్నుపైన

ఎవడు నాటినాడొ? ఎవడు నీటిని పోసె
నెవడు పెంచినాడొ? ఎరుగబోము!

59. చందమామపరుపు నందు పాపనిబెట్టి
నిద్రపుచ్చి వాని భద్రపరచి
దోమతెర గొడుగును ప్రేమగా బోర్లించి
నట్లు తారకాయుతాభ్ర మొప్పు!

60. కంటికెచ్చట దారమ్ము కానరాని
తీరు తారల హారముల్ తీర్చిదిద్ది
నింగి కెవ్వరు కట్టిరో నేర్పుతోడ
నెవరి పుట్టిన రోజుకో యింత కూర్పు?!

61. వెల్లపూత పూయ తెల్లగా మెరయు స
మాధిరాళ్ళు నింగి మసనమందు
చుక్క ; లిచట పక్కపక్క నవాబు జ
వాను చేరి మేను వాల్చినారు!

62. నింగిపాకపైన నీటుగా చుక్కలు
పాకినట్టి పాదుకాకు లయ్యె
మొదటి కాపు కాయ బూడిదగుమ్మడి
కాయ యయ్యె కలువరాయడందు!

63. చందమామ నింగి యందు చుక్కలబారి

పడక సాగి బయట పడుట యెట్లు?

దారిచూపుడనుచు కోరు ప్రహేళికా

చిత్ర మంబరమ్ము రాత్రిపూట!

64. కల్పముల చరిత్ర కలిగిన విద్యాల

యంపు పూర్వభాత్రులంత కలిసి

మెలిసి తీసుకున్న మేటి ఛాయాచిత్ర

మనగదోచు తారలంబరమున!

65. నేల యీనినట్లు వేలాది జనములు

చేరినట్లు తోచు తారకాళి

చందమామ వేది చందమై నాటక

రంగభూమి యనగ రాణకెక్కె!

66. గుమ్మడి వడియాలు కూర్చి యంబరమున

నారబెట్టిరెవరో తారలనగ

ఎండు వరకువేచి యుండుటో? వేయించి

పచ్చి వడియములనె పుచ్చుకొనుటో?!

67. మిన్ను నల్లజింక మెరుపు చుక్కలమేని

మురువు చందమామ ముకురమందు

కనగ లోని మచ్చ కనిపించె నిర్రియై

కొండ అద్దమందు కొంచెమయ్యె!

68. నిద్రపోక నిలిచి నింగికాగితమంత

నిండు నట్లు పండితుండెవండో

గణనజేసినట్టి గణిత సిద్ధాంతమ్ము

కాగ తారలోప్ప గగనమందు!

69. తూర్పు పడమర సూదుల తోడనల్లు

మెరుగు చుక్కల యూలు స్వెట్టరు తయారి

నింగి రూపము దాల్చె ననంగ దోచు

వితరంగుల తొలిసంజ సంతరించి!

70. సిగ్గుతోడ వంచి శిరసు, దోయిలి నించి

రెప్పలెత్తి గిరిజ రెక్కలెత్తి

వ్యోమకేశు పైన పోసిన ముత్యాల

సేసలనగ చుక్క పూసలోప్పె!

71. నింగి గిన్నె లోన నింపిన దద్దోజ
నంబు విభు నివేదనంబు వోలె
తారలెల్ల నిండె తారాపథమ్ములో
విశ్వవిభుని గొలువ వేగిరముగ!

72. కొండ పైన చిలువ కుబుసము విడిచిన
మిన్ను నిండ పరుచుకున్న రీతి
నిన్ని చుక్కమచ్చ లింత నిగారింపు
ఆకసమునకబ్బె ననగదోచు!

73. కొలత కందరాని మిలమిల తెలుపు దా
రముల "లేసు" నల్లి రాత్రికన్య
ఆకసమున పరచెనా? పరచి మరచె
నా? యనంగ చుక్కలమరె పైన!

74. ముచ్చటైన చుక్కపువ్వుల తలపాగ
గాగ నంబరమును లాగి చుట్టి
పైన చందమామ పగటు తురాయిని
పెట్టి రాత్రి కన్య విభుని కీచెప్పె!

75. చుక్కపొలుసు లున్న చక్కని మీనమై
చలువకంట నమృతమొలుక గనుచు
నింగి పైన నున్న నీలమేఘశ్యామ
చదువులిచ్చి మమ్ము పొదువుకొనుము!

76. కమలి పైననున్న కవ్వపు కొండయై
చందమామ నింగి సంద్రమంత
తరవ బుడగలట్లు తారలు కనిపించు
ఆదికూర్మ రూప! అంజలింతు!

77. సోమరేఖ కోర, రోమరాజి భములు,
నింగి సూకరంపు నిండురూపు
నింగిపైన తేలు నేల నా విలాస
మౌట, నీవె రక్ష యౌట నాకు!

78. చదల కంబమందు సంజరూపు ధరించి
ఉభయ రూపమిళన విభవమంది
నడిమి భాగమైన యుడుపథమ్మున జిమ్ము
స్తంభ జనిత రజము తారలయ్యె!

79. వామనుండు పెరిగి వ్యోమంబు నంతయు

పాదమున గొలువగ పదరజంబు

నభము నంటి మెరయు నక్షత్రరాజియై

నీలగగనమునకు వేల నతులు!

80. రాయి రాయి పైన రామనామము వ్రాసి

విన్ను సంద్రమందు వేయ తేలి

రామసేతువనుచు రాజిల్లు నట్లుగా

నుప్పరమున నొప్పు నుడుగణమ్ము!

81. పరశురాము చేతి పదును గొడ్డలి పైని

ఘస్ట విసర భాస్వదస్త్రకణ స

మూహమనగ గగనదేహళీ తలిని న

క్షత్రములు నుడువును జాలిగాధ!

82. రిక్కలోప్ప మోహరించినసేనలై

మధ్య నిలిచె చందమామ రథము

రథియు సారథియు పరామర్శ సేయుట

తేరి చూడ మనకు తెలుపు జాడ!

83. నీలి యంబరమ్ము నిండుగా కట్టి రే
వెలుగు కల్లుముంత పెదవి జేర్చి
త్రాగునపుడు చింది రాలు చుక్కలతోడ
చెల్లు నీలినింగి సీరి యనగ!

84. నింగి గుర్రమెక్కి నెలవంక కత్తి చే
దాల్చి వచ్చు కలికే ధాటి జూచి
పరుగు లెత్తుచున్న పాపుల వరదయై
యొప్పు చుక్కలెల్ల నుప్పరమున!

85. కటిక చీకటి నింగి ప్రాంగణము నందు
నిరసనలు చేయు వారిపై నీటి కేన
ను గురిపెట్టి చిమ్మిన నీటి నురుగులనగ
నొప్పి తారకా తతులెల్ల నుప్పరమున!

86. నింగి పంటచేను, నిండుతమము పంట
విరగ పండెనంట, తిరిగి మందు
జల్లునంట పైన చందమామడ్రోను,
కురియు చుక్కలంట మెరయు భములు!

87. అరయ పుణ్యపురుషు డస్తమించిన నింగి

తార యగునటంచు భారతీయ

నమ్మకమ్ము గాన నక్షత్రరాజిని

గాంచునపుడు నాకు గర్వమొదవు!

88. దివిజగంగ లోన దివ్యాంగనలు కూర్చి

తీర్చి వదలినట్టి దేవసమితి

మినుకు మినుకు మనుచు మిన్నేట కనిపించు

చున్న వదిగొ పైన చుక్కలనగ!

89. రత్నగర్భ యనుచు రత్నాకరంబని

భూమి నీరు పేరుమోసె గాని

నింగి గర్భమందు తొంగిజూచినవాడు

పేరుబెట్ట నోరు పెగలబోదు!

90. నింగి నూతిలోన నీరెండి కరకైన

చుక్కరాళ్ళు తేలి వెక్కిరించె

చందమామ చేద నందువేసితి నేను

చెలమ ఊరగానె చేదుకొనగ!

91. ఉదయమస్తమయము ముదిరిన వస్తాదు

లిరుగడల నిలబడి ఋక్షరజ్జు

బిగ్గలాగు చున్న "టగ్గాపు వారు"గా

దోచు నాకు భముల తోడి చదలు !

92. ఉరుము మెరుపు పూజ్య మూరకే పురివిప్పె

నింగిలోన తెల్ల నెమలి చూడు

మెరియు తారలెల్ల పురిలోని కన్నులు

నెమలి వదనమయ్యె హిమకరుండు!

93. నింగి యీతచెట్టు నిండు గెలలు వేసె

ననగ నొప్పు తార లంబరమున

గెలల నడుమ గేతగీసి కట్టిన కల్లు

ముంత చందమామ వింత తోచు!

94. నింగి నల్లతుమ్మ నిట్టనిలువు మాను

గాట్లు పెట్టిరెవరో కత్తి తోడ

చుక్క చుక్క జిగురు చుక్కలై స్రవియించు

చుండె నింగిమాను నిండెననగ!

95. నింగి నారింజ చెట్టుకు నిండు కాపు
కాయ , నొక్కడు బుట్టలు కట్టవచ్చి,
కట్టి చూపించిన మొదటి బుట్ట వోలె
చక్కగా చుక్కలకు మధ్య చంద్రుడొప్పె!

96. ఛారిటీ క్రికెట్టు తారలాడగ ఫేన్సు
మూక చుట్టుముట్టె, మూక లోన
వారు వీరు వేరువేరుగా గుర్తించ
లేనియటల నింగి రిక్కలమరె!

97. జగతి కప్పు పైన చక్కని చుక్కల
చాండిలైరు బెట్టి చందమామ
బలుబు నడుమ వెలుగులోలుకంగ బిగియించి
జిలుగు లద్దినట్టి శిల్పి యెవరు?

98. నింగి సంద్రమందు నెలవంక యోడ తా
నొరిగి మునిగిపోవు చున్నదదిగో!
చిక్కుకున్న వారు చుక్కబోటల లోన
బిక్కుబిక్కు మనుచు నెక్కిరదిగో!

99. తారకావళి కారీగరీ రహించు

నింగి నీలంపు ఛాదరొసంగి రెవ్వ?
రాలపించిన దెవరు కవ్వాలి? సాంధ్య
రాగమున తీపిసూఫీ పరాగమద్ది?

100. విస్తరించె బోధివృక్షమై నింగి, న

క్షత్ర రాజి దాని పత్రరాజి,
చెట్టునీడ లోన గట్టుచంద్రశిల, త
ధాగతుండు గురుతుగాగనుండె!

101. ఆకసంబున పొడిచిన తోకచుక్క

నిలువుగా నిల్చి పొడుగని కులుకుచుండె
అరయ నింగి పందిరికి వ్రేలాడునట్టి
రాయ కట్టిన యొక పొట్లకాయ వోలె!

102. నీరు నిలువ జేసి నీలిమేఘములందు

గగనగంగ కెల్ల కట్టగట్టి
విడిచి వాన నీరు విద్యుత్తు పుట్టింప
దీప్తులమరె చుక్క దీపములకు!

103. చుక్క ధాన్యరాశి నొక్కచో ప్రోవిడి

రాత్రి దాని పైన రాజముద్ర

భద్రతా పరముగ ముద్రించినట్లుగా

చందమామ గగన మందు వెలిగె!

104. ఈ తమాలవల్లి యిన్ని చుక్కల మొగ్గ

లేల తొడుగునొక్కో? తేలబోదు

ఒక్కటైన విచ్చి చక్కగా ఇనపుప్ప

మౌనటంచు లోని ఆశలేమొ?